

Skotskt stig í Týsklandi

Seinnu árinum hefur tað víst seg at verða sera trupult hjá skotskum liðum at fáa nakað stig á útivølli yvirhøvur. Hetta eydnaðist tó hjá Glasgow Rangers, tá teir spældu á útivølli móti týska Stuttgart. Dysturin endaði nevnliga við 1-1 javnleiki, eftir at Bougherra javnaði týsku leiðsluna eitt lítið korter fyri leiklok. Í hinum dystinum í bólkiunum vann Sevilla 3-1 á heimavølli móti Unirea Urziceni.



Pelé til Danmarkar

Pelé, sum verður roknaður millum bestu fótbólts-spælararnar nakrantíð, kemur í oktober mánaði á vitjan í danska høvudsstaðnum. Pelé verður ein av luttakarunum á kongressini hjá altjóða Olympisku nevndini, sum á fundi skal gera av, hvar leikirnir í 2016 skulu haldast. Leikluturin hjá Pelé verður at sannføra nevndina um, at Rio de Janeiro er eitt upplagt stað at halda leikirnar. Millum aðrar kandidatar er eisini Chicago, sum hevur fingið Michelle Obama til at tosa sína søk.



Herbert í Lon Jacobsen og B36 mistu fullkomuliga takið á EB/Streymi og Sorin Anghel, tá heimaliðið kom hamskipt út til seinna hálvleik av dystinum við Margáir

Mynd: Sofus D. Johannesen

EB/Streymur-B36 4-1 (0-1): B36 fór heim í steðginum

EB/Streymur

B36

Tað var sum dagur og nátt við Margáir, har EB/Streymur eftir ein lakan fyrra hálvleik fullkomuliga sópaði B36 burtur eftir steðgin



Jákup Mørk

EB/Streymur vann seg aftur á slóðina, tá teir í gjárkvøldið vunnu tryggan sigur á B36.

Tað var tó ikki so nógv, sum bendi á, at talan skuldi gerast um so sannførandi sigur eftir fyrstu trý kortini.

Tá var stóðan 1-0 til gestirnar, og hóast EB/Streymur hevði havt sín stóra móguleika, tá Johan Ellingsgaard á strikuni bjargaði roynd frá Hans Paula Samuelsen, so sat B36 á tí mesta.

Um hálvan hálvleikin skeyt Christian Restorff Mouritsen eisini B36 framum, tá álop í høgru endaði við, at bólturin varð rullaður útfrá til ískalda Christian, sum hegnisliga legði bóltin í vinstra síðunet.

Sum dagur og nátt

Umframt málið hevði B36 havt eitt hampuligt trýst, sum gav úrslit í fleiri deyðbóltsstøðum, men í seinna hálvleiki koppaði alt fullkomuliga á.

EB/Streymur-spælararnir komu út sum eitt ódnarveður. Teir vunnu nærdystirnar og teir høvdu ferð og brodd í spælinum, og eftir einum korteri gav hetta úrslit. B36 vildi

hava rangstøðu dømdu í tí, sum gjørdist upptaktin til brotssparksmálið hjá Santos, men tað legði EB/Streymur líka í, og fyra minuttir seinna skoraði Brian Olsen til 2-1, tá hann átti seinasta stútaran eftir eitt sindur av aftur og fram í brotsteiginum.

Og so stóð bara undirhald á skránni við Margáir. Sorin Anghel skoraði við framúr langskoti, eftir at hann fyrst hevði drigið ein mann av sær, og stutt fyri leiklok kundi Arnbjørn Hansen staðfesta sigurin, eftir at hann á baklinjuni hevði snýtt Klæmint Matras so ruddiliga.

Aftur móti Europa

Sigurin ber við sær, at EB/Streymur fótaði sær aftur í heiðursmerkjastriðnum, har teir nú aftur eru at finna sum nummar tvey á talvuni. Ein stóða, sum væl ikki er heilt so galin, hóast greipan í ár verður úr silvuri heldur enn gulli.

Hjá B36 vísti hetta hinvegin, a t tað framvegis er nakað eftir á mál, áðrenn teir kunnu kenna seg tryggar í Vodafone-deildini. Og við dystum móti liðum, sum í lötuni stríðst fyri heiðursmerki, er eingin løtt uppgáva eftir á skránni hjá B36.

Fýra stig eru neyðug

Jákup á Borg sat leikbannaður uttan fyri girðingina, tá B36 tapti 4-1 móti EB/Streymi. Og hann dylur ikki fyri, at vónbrotið var stórt eftir ein seinna hálvleik, har B36 misti alt á gólvið.

- Eg haldi, at okkara menn høvdu rímliga gott tak á dystinum fyri steðgin, men í seinna hálvleiki verður talan veruliga um off-day. Og eg skilji ikki, at broytingin skal verða somikið stór upp á so stutta tíð.

Og tað, at KÍ tók øll stigini á Toftum. Gjørði tað vónbrotið størri?

- Tað haldi eg nú ikki, at menn hugsaðu so nógv um eftir dystin. Sjálvandi leggur tað eyka trýst á okkum, men vónbrotið eftir dystin snúi seg fyrst og fremst um okkara egna avrik.

Tit hava NSÍ, Víking og B68 seinastu dystirnar. Hvussu síggja tit upp á ta uppgávuna?

- Eg rokni við, at vit skulu hava í minsta lagi fýra stig fyri teir dystirnar. Og vit hava víst móti besta liðnum í deildini, at vit hava verið betri enn teir í fýra dystum. So finna vit tann viljan fram, sum vit sýndu í teimum dystunum, so haldi eg eisini, at vit eiga at røkka tí, sigur Jákup á Borg, sum eftir leikbann aftur er tøkur sunnudagin.

-mørk

Errin av monnunum

Heðin Askham, venjari hjá EB/Streymi, ásannaði eftir dystin mikukvøldið, at hansara menn ikki høvdu tað so øgiliga lætt fyri steðgin í dystinum móti B36.

- Vit hava tamarhald á tí mesta fyrstu lötuna, men tá teir skora um miðjan fyrra hálvleik, verður tað nógv truplari hjá okkum. Og seinna partin av fyrra hálvleiki mugu vit veruliga kempa.

- Vit koma tó væl út til seinna hálvleik, tá menn eru øgiliga tendraðir. Tá vit so eisini fáa skorað, seta vit okkum veruliga á dystin, og vit kundu kanska vunna meira. Sjálvur haldi eg eisini, at eg eri stoltur av viljanum, sum menn reistust upp á eftir steðgin, og tað var veruliga við til at vaska blettin frá seinasta vikuskifti av okkum, sigur Heðin Askham.

-mørk